


उपाध्यक्ष श्री रामेश्वर सिम्खडाज्युद्वारा प्रस्तुत आ.व.
२०७९/८० को बजेट बक्तव्य



स्थानीय सरकार
गंगाजमुना गाउँपालिका
गाउँ कार्यपालिकाको कार्यालय
फुलखर्क, धादिङ
बागमती प्रदेश, नेपाल

गंगाजमुना गाउँपालिकाका उपाध्यक्ष श्री रामेश्वर सिम्खडाज्यूले दोस्रो गाउँसभाको पहिलो अधिवेशन समक्ष मिति २०७९/०३/१० गते प्रस्तुत गर्नु भएको बजेट वक्तव्य :

यस गाउँपालिकाको गरिमामय दोस्रो गाउँसभाको पहिलो अधिवेशनका श्रद्धेय सभाध्यक्ष एवम् गंगाजमुना गाउँपालिकाका अध्यक्ष श्री भक्त वहादुर लामाज्यू,

प्रमुख अतिथि जिल्ला समन्वय समिति धादिङका प्रमुख नवराज अधिकारी क्षेत्रीज्यू,

प्रमुख प्रशासकीय अधिकृतज्यू,

सभाका सदस्यज्यूहरू, कर्मचारी साथीहरू लगायत उपस्थित सम्पूर्ण महानुभावहरू,

१. वि.सं. २०७९ साल आषाढ १० गते शुक्रवारको दिन बागमती प्रदेश धादिङ, जिल्लाको पर्यटकीय स्थल रमणीय ठाउँ गंगाजमुना माई धार्मिक स्थलको नामबाट स्थापित यस गंगाजमुना गाउँपालिकाको आगामी आ.व. २०७९।०८० को बजेट तथा कार्यक्रम प्रस्तुत गर्न यस गरिमामय सभा समक्ष उपस्थित हुदाँ गौरवान्वित भएको छु । यस गौरवपूर्ण अवसरमा महान दश वर्षे जनयुद्ध, २०६२/६३ सालको १९ दिने जनआन्दोलन लगायतका राजनैतिक सामाजिक अधिकार प्राप्तिका लागि नेपाली जनताको बलिदान पूर्ण विभिन्न काल खण्डका संघर्ष र आन्दोलनहरूमा आफ्नो अमूल्य जीवन उत्सर्ग गर्नुहुने सम्पूर्ण ज्ञात अज्ञात महान शहिदहरूप्रति भावपूर्ण श्रद्धाञ्जली अर्पण गर्दछु । आन्दोलनको क्रममा घाइते हुनु भएका घाइतेहरूको शीघ्र स्वास्थ्य लाभको कामना गर्दै वेपत्ता नागरिकहरूप्रति सम्मान प्रकट गर्दछु । साथै मुलुकको राजनैतिक, आर्थिक एवम् सामाजिक परिवर्तनका लागि युगान्तकारी ढङ्गले नेतृत्वदायी भूमिका निर्वाह गर्नु हुने सम्पूर्ण महानुभावहरूप्रति हार्दिक सम्मान प्रकट गर्न चाहान्छु ।
२. कोभिड-१९ महामारीका कारण संक्रमित भई स्वदेश तथा विदेशमा जीवन गुमाउनु हुने नेपालीहरू तथा यस गंगाजमुना गाउँपालिकाभित्र दिवंगत हुनुभएका दाजुभाई दिदीबहिनीहरूप्रति हार्दिक श्रद्धासुमन अर्पण गर्दै उहाँहरूको शोकाकूल परिवारजनप्रति गहिरो समवेदना व्यक्त गर्दछु ।
३. २०७९ जेठ ३१ गते रातीको अविरल वर्षाका कारणले घर भत्केर पुरिई वडा नं. ७, बुढाथुम (बेसारे) निवासी वर्ष ८४ को धनीमायाँ सार्कीको मृत्यु भएकोमा हार्दिक श्रद्धाञ्जली सहित परिवारजनमा समवेदना प्रकट गर्दछु । साथै प्राकृतिक प्रकोप वर्षाको कारण यस गाउँपालिकाका सातै वडा लगायत लगायत छिमेकी

गाउँपालिकाको भुगोलमा भएको बाढी पहिरोको प्रकोपबाट हुन गएको धनजन, घरबास, पशुधन, जग्गा जमिन, अन्नबालीको क्षति प्रति गहिरो दुख प्रकट गर्दै सम्पूर्ण गाउँपालिकाबासी आमा बुबा दाजुभाई दिदीबहिनीहरुप्रति नआत्तिन र सजगता अपनाउनु हुन अनुरोधका साथै सम्भाव्य विपद् सामनाको लागि पूर्व तयारी रहन सम्बद्ध सबै निकाय प्रति आव्हान गर्दै गाउँपालिकाकोतर्फबाट आवश्यक सहयोग हुने व्यहोरा यस गरिमामय सभा समक्ष राख्दछु ।

४. स्थानीय सरकार आफैमा अधिकार सम्पन्न छ । सिंहदरबारको अधिकार गाउँ गाउँमा भन्ने नीतिलाई व्यवहारमा लागू गर्दै संविधानमा व्यवस्था गरिएका संघीय लोकतान्त्रिक, गणतन्त्रात्मक, समावेशी, समानुपातिक शासन व्यवस्थाको माध्यमद्वारा दिगो शान्ति, सुशासन, विकास र समृद्धिको आकांक्षा पूरा गर्ने लक्ष्य लिइएको छ । एकल अधिकारअन्तर्गत आफ्नो क्षेत्रभित्रका विषयमा कानून बनाउने, नियमन गर्ने वार्षिक बजेट बनाउने, निर्णय गर्ने, नीति तथा योजना तयार गर्ने र त्यसको प्रभावकारी कार्यान्वयन गर्ने जस्ता कार्य सम्पादन हुन्छ । सोही अनुरूप यस गाउँपालिकाका जनप्रतिनिधि तथा कर्मचारीहरुको क्षमता विकास गरी जनमुखी उत्कृष्ट सेवा प्रवाहमा जोड दिन आवश्यक ठान्दछु ।

आदरणीय सभाका सभाध्यक्षज्यू,

५. बजेट तथा कार्यक्रम तर्जुमा गर्दा सुशासन प्रवर्द्धन, ग्रामीण स्वास्थ्य सेवा, भौतिक पूर्वाधार विकास, कृषि प्रवर्द्धन, गुणस्तरीय शिक्षाको विकास, वातावरण मैत्री ग्रामिण शहरको व्यवस्थापन, पर्यटन विकास विपद् व्यवस्थापन तथा क्षमता विकास, गरिबी न्यूनीकरण, सामाजिक समावेशीकरणका सवालहरु, बालमैत्री स्थानीय शासन पद्धति, गुणस्तरीय सेवा सुविधामा गाउँपालिकाबासीको पहुँच अभिवृद्धि हुने अवसर सृजना, सुदृढ आर्थिक विकास, पारदर्शिता र निर्वाचित जनप्रतिनिधिहरुलाई विकास प्रकृयाको क्रममा सबल र सक्षम बनाउने आधारलाई बजेट निर्माणको सोचको रूपमा लिएको छु ।
६. नेपाली जनताको त्याग र बलिदानीबाट प्राप्त नेपालको संविधान र स्थानीय सरकार सञ्चालन ऐन २०७४ ले सुशासनको माध्यमबाट सार्वभौम गाउँपालिकाबासीहरुलाई आर्थिक समानता, समृद्धि र सामाजिक न्याय सुनिश्चितता गर्न समानुपातिक, समावेशी र सहभागितामूलक सिद्धान्तको आधारमा समतामूलक समाजको निर्माण गर्ने संकल्प गर्दै आफ्नो समाज र क्षेत्रको विकासका लागि स्रोत साधनको विनियोजन, परिचालन गर्ने जिम्मेवारी र अधिकारको अधिकतम उपयोग गर्दै जवाफदेहिता वहन एवम् पारदर्शितालाई मनन गरी आगामी आ.व. २०७९।०८० को बजेट तथा कार्यक्रम तर्जुमा गरेको व्यहोरा अनुरोध गर्दछु ।

७. मैले मूलतः वार्षिक बजेट तथा कार्यक्रम तर्जुमा गर्दा नीतिमा अवलम्बन गरिएका आधारहरू अनुरुप गाउँपालिकाको आवधिक योजना, दीगो विकासका लक्ष्यहरू, नेपालको संविधान, स्थानीय सरकार सञ्चालन ऐन, राष्ट्रिय प्राकृतिक स्रोत तथा वित्त आयोग ऐन, पन्ध्रौं योजनाका लक्ष्य, उद्देश्य, रणनीति तथा कार्यनीतिहरू, नेपाल सरकारले अन्तर्राष्ट्रियजगतमा गरेका सन्धी तथा प्रतिवद्धताहरू, संघ, प्रदेश सरकारबाट जारी नीति, कानून, मापदण्डहरूका साथै क्षेत्रगत गुरुयोजनाहरू र विगतका आर्थिक वर्षका योजना तथा कार्यक्रमहरूलाई निरन्तरता दिने व्यवस्था मिलाएको छु । यसै क्रममा विकासका मूलभूत सिद्धान्तलाई व्यवहारमा उतार्न क्षेत्रगत नीति, रणनीति, कार्यनीति र कार्यक्रम बनाई प्रस्ताव गरेको छु । यसबाट नतिजामुखी बजेट प्रणालीको विकास भई नागरिक प्रति जवाफदेही, जिम्मेवारी र उत्तरदायी प्रशासनको प्रवर्द्धन हुने अपेक्षा गरेको छु ।

आदरणीय सभाका सभाध्यक्ष महोदय,

८. आगामी आर्थिक वर्षको बजेट जनआकांक्षा, आवश्यकता, नयाँ परिस्थितिले सिर्जना गरेका चुनौतीहरूलाई सामना गर्ने र प्राप्त अवसरलाई उपयोग गर्ने तर्फ केन्द्रित रहनुपर्छ भन्नेमा म सजग छु । यस अवस्थामा सबै गाउँपालिकावासीहरूको जीवन रक्षा गर्ने, भविष्य प्रति आधारयुक्त आशा जगाउने र पूर्वाधार विकास निर्माणको आधार तय गर्दै अगाडी बढने गरी मैले बजेट तर्जुमा गरेको छु ।
९. गाउँपालिकाको सीमित स्रोत र साधनको उच्चतम उपयोगमार्फत पूर्वाधार विकास, आर्थिक तथा सामाजिक क्षेत्रको उत्साहप्रद प्रगतिका लागि कदम चालिरहेको छु । गाउँपालिका क्षेत्रभित्र विद्यालय जाने उमेरका बालबालिकाको भर्ना र विद्यालय शिक्षा पूरा गर्ने दर बढेको छ । आधारभूत, माध्यमिक र उच्च शिक्षासहित सबै तहको शिक्षामा लैङ्गिक समानता हासिल भएको छ । गाउँपालिकाले स्थापना गरेको ग्रामीण अस्पताल फूलखर्क र वडा तहको स्वास्थ्य चौकीको सेवाले जनताको स्वास्थ्य सेवा पाउने पहुँचको अभिवृद्धि भएको महसुस भएको छ । साथै शैक्षिक तथा स्वास्थ्य संस्थाबाट गुणस्तरीय र प्रभावकारी सेवा प्रदान गर्न आवश्यक बजेटको व्यवस्था गरेको छु ।

आदरणीय सभाका सभाध्यक्ष महोदय,

१०. अब म आगामी आर्थिक वर्ष २०७९/८० को बजेटका उद्देश्य तथा प्राथमिकता प्रस्तुत गर्न अनुमति चाहन्छु । बजेटका उद्देश्यहरू निम्नानुसार रहेका छन् :

- (क) **विपद् तथा प्रकोप व्यवस्थापन:** सबै प्रकारका विपद्, महामारी, प्रकोपबाट जीवन रक्षा र विपद्को न्यूनीकरण एवम् व्यवस्थापन गर्दै गाउँपालिकाका नागरिकको जनजीवनलाई सुरक्षित बनाइनेछ ।
- (ख) **स्थानीय अर्थतन्त्रको विकास र विस्तार:** संघ र प्रदेश सरकारको विकास सम्बन्धी सोच, लक्ष्य, उद्देश्यसँग तादात्म्य कायम गरी अन्तर सरकार, सहकारी, निजी क्षेत्र र नागरिक समाजसँग समन्वय, सहयोग र सहकार्यको माध्यमद्वारा स्थानीय अर्थतन्त्रको विकास र विस्तार गरी समृद्धिको आधार तयार गरिनेछ । संवैधानिक प्रावधान अनुसार समाजवाद उन्मुख अर्थतन्त्रको विकास गर्न टेवा पुऱ्याउन सहयोग गरिनेछ ।
- (ग) **बाँझो जग्गाको उपयोग र व्यवस्थापन:** गाउँपालिका क्षेत्रभित्र लगातार दुई वर्षसम्म कुनै पनि प्रकारको खेतीपाती नगरी बाँझो राखिएको जग्गालाई प्रयोगमा ल्याई कृषि प्रवर्द्धनमा जोड दिइनेछ । कृषि व्यवसायी, कृषि सहकारी तथा कृषिसम्बन्धी संघसंस्थाहरुलाई अनुदानको व्यवस्था गरी कृषि उत्पादनमा प्रोत्साहन गरिनेछ ।
- (घ) **उत्पादनमूलक, जलवायु तथा विपद् उत्थानशील पूर्वाधार :** भू-उपयोग योजनाको आधारमा बस्ती तथा भौतिक पूर्वाधार विकास योजना तर्जुमा गरी सो अनुसार पूर्वाधार विकास र सुविधा अभिवृद्धीगरिनुका साथै पूर्वाधार तथा संरचना निर्माण गर्दा उत्पादन र आयमूलक क्षेत्रमा जोड दिई बाढी पहिरो नियन्त्रणजस्ता जलवायु अनुकूलन आयोजनालाई विशेष प्राथमिकता दिने एवमसंरचना निर्माण गर्दा वातावरण संरक्षणसम्बन्धी कानुनअनुसार वायोइन्जिनियरिङ्ग प्रविधिको अनुसरण गरिनेछ ।
- (ङ) **योजनावद्ध पूर्वाधार विकास:** गाउँपालिकाले तर्जुमा गरेको आवधिक योजना, यातायात गुरु योजना तथा बस्ती विकास, शहरी योजना तथा भवन निर्माणसम्बन्धी मापदण्ड, खानेपानी, पर्यटकीय पूर्वाधार विकाससम्बन्धी तयार गरिएको विस्तृत परियोजना प्रतिवेदनको आधारमा बजेट व्यवस्थापन गरी दीगोविकास गरिनेछ ।
- (च) **प्रभावकारी सेवा प्रवाह:** गाउँ कार्यपालिकाको कार्यालय, वडा कार्यालय, स्वास्थ्य संस्था लगायत गाउँपालिका क्षेत्रभित्र कार्यरत निजी तथा सरकारी एवम् गैर सरकारी संघसंस्थाबाट प्रदान गरिने सेवा प्रवाहलाई सरलीकृत गरी थप व्यवस्थित र प्रभावकारी बनाइनेछ ।
- (छ) **साभेदारी र सहकार्य:** गाउँपालिकामा कार्यरत गैर सरकारी संघसंस्थाहरूसँग आवश्यकताको पहिचान गरी पूर्वाधार विकास, नागरिक सचेतना, स्वास्थ्य सेवा प्रवाह, खानेपानी, सरसफाई तथा नागरिक सशक्तीकरणजस्ता कार्यहरु आवश्यकताअनुसार साभेदारी र सहकार्यमा सञ्चालन गरिनेछ ।
- (ज) **समावेशीकरण, सुशासन तथा सदाचार प्रवर्द्धन:** गाउँपालिकाबाट सम्पादन गर्नेसेवा प्रवाह तथा कार्यहरुलाई पारदर्शी बनाउदै, नागरिकका मौलिक हक र

अधिकारकारुपमा रहेका आवश्यकता परिपूर्ति मार्फत राज्यको लोककल्याणकारी भूमिका बढाइनेछ ।

(भ्र) सूचना तथा नतिजामा आधारित विकास व्यवस्थापन : विकास व्यवस्थापन प्रक्रियालाई सूचना, प्रमाण, तथ्य तथा ज्ञानमा आधारित एवम् नतीजामूलक बनाईनेछ । यस प्रक्रियामा सूचना प्रविधि, अनुभव र सफल अभ्यासलाई अधिकतम परिचालन गरिनेछ ।

११. माथि उल्लेखित उद्देश्यहरु हासिल गर्न देहायका क्षेत्रगत र कार्यक्रमगत प्राथमिकता निर्धारण गरेको छु ।

(क) गाउँपालिकाको रणनीतिक सडक पूर्वाधार विकासका योजना,

(ख) ग्रामीण अस्पतालको भवन निर्माण कार्यलाई पूर्णता दिइने,

(ग) पर्यटन पूर्वाधार क्षेत्रको विकास,

(घ) एक घर एक धाराको नीति अनुरूप खानेपानी पूर्वाधार विकास,

(ङ) कृषि उत्पादनमा जोड तथा कृषि अनुदान प्रोत्साहन कार्यक्रम, तरकारी, फलफुल खेती, पशुपालन, (भेटेनरी) तर्फजोड दिइनुका साथै कृषि सहकारी प्रवर्द्धन,

(च) आधुनिक एवम् प्रविधिमैत्री सेवा प्रवाह,

(छ) कम्तीमा १००० जना बेरोजगारीलाई रोजगार प्रदान गर्ने कार्यक्रम,

(ज) सामुदायिक विद्यालयकमा शैक्षिक गुणस्तर प्रवर्द्धन कार्यक्रम,

(झ) लक्षित वर्ग कार्यक्रम,

(ञ) सुशासन प्रवर्द्धन ,

(ट) विपद् जोखिम व्यवस्थापन

(ठ) शहिद गेट र शहिद पार्क निर्माण,

(ड) अव्यवस्थित बसोबास व्यवस्थापन,

(ढ) ठेकेदारी प्रथालाई न्यूनिकरण गरी जनसहभागितामूलक कार्यशैलीलाई प्राथमिकता दिईनेछ आदी ।

आदरणीय सभाका सभाध्यक्ष महोदय,

आर्थिक प्रगति विवरण : चालु आ.व २०७८।७९ को मिति २०७९।३।१० गतेसम्मको कूल खर्चको विवरण यस प्रकार रहेको छ ।

चालु खर्च : ७०.९५ प्रतिशत,

पुँजीगत खर्च : ५७.०५ प्रतिशत

कूल जम्मा : ६४.७४ प्रतिशत रहेको छ ।

१२. आय तर्फ :

आर्थिक वर्ष २०७९/८० का लागि वित्तीय परिचालन र खर्च अनुमान गर्दा वित्तीय सन्तुलन कायम गर्ने उद्देश्य लिई सोही अनुरूप योजना तथा कार्यक्रमहरु तर्जुमा गरी रकम विनियोजन गरेको छ ।

आगामी आर्थिक वर्षका लागि कूल ५६ करोड ५६ लाख ७ हजार रुपैयाँ आय प्रस्ताव गरेको छ । गाउँपालिकाको आन्तरिक आयबाट ५० लाख २५ हजार रुपैयाँ र मौज्जात संचित कोषमा बाँकी १ करोड हुने अनुमान गरेको छ । जसअन्तर्गत संघीय सरकारबाट राजश्व बाँडफाँड वापत ८ करोड ७९ लाख ७० हजार रुपैयाँ, संघीय वित्तीय समानीकरण वापत १३ करोड ७३ लाख रुपैयाँ, संघीय सशर्त अनुदान वापत २१ करोड ८४ लाख र संघीय समपुरक अनुदान वापत ४० लाख, संघीय विशेष अनुदान वापत १ करोड प्राप्त भएको छ भने प्रदेश सरकारबाट राजश्व बाँडफाँड वापत १ करोड ६२ लाख ८६ हजार, प्रदेश वित्तीय समानीकरण वापत १ करोड ३२ लाख ३५ हजार, प्रदेश सशर्त अनुदान वापत २ करोड १३ लाख ७४ हजार, प्रदेश समपुरक अनुदान वापत २ करोड ७० लाख १७ हजार र प्रदेश विशेष अनुदान वापत १ करोड ५० लाख बजेट प्राप्त भएको छ । समग्रमा सबै प्रकारका अनुदान गरी संघीय सरकारबाट जम्मा ४५ करोड ७६ लाख ७० हजार रुपैयाँ र प्रदेश सरकारबाट ९ करोड २९ लाख १२ हजार गरी जम्मा ५५ करोड ५ लाख ८२ हजार रुपैयाँ प्राप्त भएको छ ।

१३. व्यय तर्फ :

चालुतर्फ अर्थात कार्यालय सञ्चालन तथा प्रशासनिक खर्च समेत गरी कुल बजेटको १३ प्रतिशत अर्थात ७ करोड ५० लाख रुपैयाँ विनियोजन गरेको छ भने पूँजीगत एवम् कार्यक्रमगत खर्च अन्तर्गत सशर्त अनुदान समेत गरी कुल बजेटको ८७ प्रतिशत अर्थात ४९ करोड ६ लाख ७ हजार विनियोजन गरेको छ ।

१४. यस आर्थिक वर्षमा जनसंख्या, भौगोलिक स्थिति लगायतका सूचकहरुको आधारमा वडा नं. १, २, ३ र ४ का लागि ६०/६० लाख र वडा नं. ५, ६ र ७ का लागि ८०/८० लाखको बजेट सीमा निर्धारण गरी वडाहरुको लागि जम्मा ४ करोड ८० लाख बजेट विनियोजन गरेको छ ।

१५. पूर्वाधार विकास अन्तर्गत संघ र प्रदेश समपुरक तथा विशेष अनुदानको योजना सहित ठूला तथा साना सडकहरुको स्तरोन्नति तथा खानेपानी संरचना निर्माण लगायतका लागि ४ करोड १८ लाख १६ हजार बजेट विनियोजन गरेको छ । गाउँपालिका प्रशासकीय भवनका लागि १ करोड ७ लाख बजेट विनियोजन गरेको छ ।

१६. त्यसै गरी शिक्षा तर्फ १ करोड ७० लाख बजेट विनियोजन गरेको छु । जसमध्ये गाउँपालिका अन्तर्गतका सामुदायिक विद्यालयहरूका अनुदान/नीज स्रोतशिक्षक तलब तथा बाल विकास शिक्षक र विद्यालय सहायक कर्मचारी लगायतका शैक्षिक जनशक्ति व्यवस्थापन गर्नका साथै अध्यक्ष छात्रवृत्ति कार्यक्रम अन्तर्गत प्राविधिक धार कक्षा १२ र एम.वि.वि.एस. अध्ययन गर्ने गरिव तथा जेहेन्दार विद्यार्थीहरूकालागि बजेट विनियोजन गरेको छु । माध्यामिक तहसम्मका शिक्षालाई निशुल्क गर्न आवश्यक पहल गरेको छु । शिक्षक तालिम तथा सामुदायिक सिकाई केन्द्र कार्यक्रमलाई निरन्तरता दिदै बजेट विनियोजन गरेको छु ।
१७. यूवा तथा खेलकुद विकासका लागि २० लाख बजेट विनियोजन गरेको छु ।

आदरणीय सभाका सभाध्यक्ष महोदय,

१८. गाउँपालिकाका स्वास्थ्य तर्फ १ करोड ७० लाख बजेट विनियोजन गरेको छु । जसमा स्वास्थ्य संस्थाबाट प्रभावकारी र व्यवस्थित स्वास्थ्य सेवा प्रदान गर्नका लागि दरबन्दी बमोजिम नपुग भएका स्वास्थ्य संस्थामा करार सेवामा कर्मचारी पूर्ति गरी सेवा सञ्चालनगर्नुका साथै सुत्केरी महिलालाई निःशुल्क एम्बुलेन्स सेवा तथा सुत्केरी महिलाको ज्यान खतरा हुने अवस्थामा निःशुल्क हवाई उद्धार सेवालगाई निरन्तरता दिएको छु र एम्बुलेन्स व्यवस्थापन कार्यमा सुधार गर्ने साथै स्वास्थ्य चौकीमा सुत्केरी हुने सुत्केरी आमा पोषण कार्यक्रम लगायत सरसफाईका सामग्री प्रदान गर्नका लागि आवश्यक बजेट विनियोजन गरेको छु । साथै पिडित परिवार र भुक्म्प तथा प्राकृतिक प्रकोपबाट घर पूर्ण क्षति भई हाल सम्म राहत पाउँन नसकेकाहरूका लागि राहत व्यवस्थापन गरिनेछ ।
१९. गाउँपालिकाबाट सम्पादन गरिने हरेक विकास निर्माण कार्य लगायत सेवा प्रवाहलाई छिटो, छरितो, पारदेँ सिद्धान्त अवलम्बन गरी (Do more with less) सुशासन प्रवर्द्धन तथा संस्थागत विकासका लागि ६५ लाख बजेट विनियोजन गरेको छु ।
२०. गाउँ कार्यपालिकाको कार्यालय, वडा कार्यालय, स्वास्थ्य संस्था लगायतमा कार्यरत कर्मचारीहरूको उच्च मनोबल बनाई आफूलाई तोकिएको जिम्मेवारी तदारुकताका साथ बहन गर्न हौसला मिल्ने किसिमले आगामी आर्थिक वर्षमा पनि उत्कृष्ट कार्यसम्पादन गर्ने कर्मचारीहरूलाई सम्मान गर्न आवश्यक बजेटको व्यवस्था गरेको छु ।
२१. गाउँपालिकाको ऐतिहासिक तथा धार्मिक रूपमा परिचित पर्यटकीय क्षेत्रहरूको संरक्षण, संवर्द्धन एवम् प्रवर्द्धन गरी आन्तरिक तथा वाह्य पर्यटकहरू भित्र्याई आर्थिक गतिविधिलाई चलायमान बनाउनका निमित्त यस आर्थिक वर्षमा वडा नं. ५ स्थित गंगाजमुनामाई पर्यटन क्षेत्र पूर्वाधार विकासका लागि संघीय सरकार र स्थानीय सरकारको साभेदारीमा सञ्चालनमा रहेको योजनालाई पूर्णतादिन ९३ लाख बजेट विनियोजन गरेको वयक्त गर्न चाहन्छु ।

२२. पर्यटन, कला, सांस्कृतिक प्रवर्द्धन गर्न **३५ लाख** बजेट विनियोजन गरेको छु । जसमा पन्चेबाजा, भाँकी नाच, खैजडी नाच, लाखे नाच, लामा नाच लगायत अन्य जातजातीको कला प्रतियोगिता कार्यक्रम, वडाहरुमा सञ्चालन गरिने विभिन्न सांस्कृतिक प्रवर्द्धन कार्यक्रम तथा गंगाजमुनामाई महोत्सव कार्यक्रमलाई व्यवस्थापन गरिनेछ ।
२३. त्यसैगरी आगामी आर्थिक वर्षमा महिला, बालबालिका तथा ज्येष्ठ नागरिक तर्फ **४० लाख** बजेट विनियोजन गरेको छु । जस अन्तर्गत गंगाजमुना गाउँपालिकाका ७ वटै वडाका दलित, महिला, बालबालिका, ज्येष्ठ नागरिक, अपाङ्ग तथा लक्षित वर्गको क्षमता विकास कार्यक्रमको लागि आवश्यक बजेट व्यवस्था गरेको छु । साथै ४० वर्ष पुगेका एकल महिलाको संरक्षणका लागि आवश्यक बजेट विनियोजन गरेको छु । ८४ वर्ष र सो भन्दा माथि उमेर समुहका ज्येष्ठ नागरिकहरु एवम् सहित तथा वेपत्ता परिवार सम्मानका लागि बजेट विनियोजन गरेको छु । गाउँपालिकामा स्थायी ठेगाना भएका दीर्घरोगीहरुलाई दीर्घरोगी उपचार खर्च वापत प्रदान गरिदै आएको बढीमा रु **१५ हजार** कार्यक्रमलाई यस आर्थिक वर्षमा पनि निरन्तरता दिदै आवश्यक बजेट विनियोजन गरेको छु । साथै उपाध्यक्ष उच्चमशील कार्यक्रम अन्तर्गत ७ वटै वडामा युवा आयआर्जन तथा क्षमता अभिवृद्धि गर्नका लागि बजेट विनियोजन गरेको छु ।

आदरणीय सभाका सभाध्यक्ष महोदय,

२४. यस आर्थिक वर्षमा उद्योग व्यवसाय प्रवर्द्धन तथा बजारीकरण गरी युवा रोजगारी सिर्जना गर्न **२० लाख** बजेट विनियोजन गरेको छु ।
२५. वन, वातावरण तथा विपद् व्यवस्थापन तर्फ **१ करोड** बजेट विनियोजन गरेको छु । जसमध्ये महामारी एवम् प्राकृतिक प्रकोपबाट हुने क्षतीलाई न्यूनीकरण गर्न र विभिन्न खाले पिडितहरुको लागि उद्धार तथा राहतको व्यवस्था गरिनेछ ।
२६. यस गाउँपालिकाको कृषि क्षेत्र तर्फ **१ करोड ५० लाख** बजेट विनियोजन गरेको छु । जसमध्ये कृषि पेशातर्फ युवाहरुलाई प्रोत्साहन तथा उन्मुख बनाउन **उपाध्यक्ष उच्चमशील कार्यक्रम अन्तर्गत** मौरीपालन, बेमौषमी तरकारी खेती तालिमसहित उत्पादनमा अनुदानलाई दिईनेछ । कृषि कुलो निर्माण, वीरुविजन वितरण, कृषि आधुनिकीकरण, युवा लक्षित यान्त्रिकीकरण र पकेट क्षेत्रको अवधारणालाई अवलम्बन गर्दै युवा रोजगारी सिर्जना तथा कृषि व्यवसायको प्रवर्द्धन हुने कुरामा विश्वास लिएको छु ।
२७. पशु क्षेत्र तर्फ **५० लाख** बजेट विनियोजन गरेको छु । जसमा निशुल्क औषधि, पशु स्वास्थ्य बीमा, पशु पकेट क्षेत्रमा लगानी गर्न आवश्यक बजेट विनियोजन गरेको छु ।
२८. स्थानीय सरकार सञ्चालन ऐन, २०७४ को दफा ४७ बमोजिम न्यायिक समितिको अधिकारक्षेत्र भित्र पर्ने कार्यहरुलाई सामाजिक न्यायिक तवरले सम्पादन गर्न

मेलमिलाप पद्धतिलाई अवलम्बन गरी थप प्रभावकारी बनाउन एवम् कानूनी सचेतना कार्यक्रम सञ्चालन गर्न तथा मेलमिलापकर्ताको क्षमता अभिवृद्धि गर्ने लागायतका कार्यक्रमहरूलाई निरन्तरता दिन बजेट विनियोजन गरको छु ।

आदरणीय सभाका सभाध्यक्ष महोदय,

२९. यस आर्थिक वर्ष ०७९/८० को नीति, बजेट तथा कार्यक्रम तर्जुमा गर्ने क्रममा सुभाब सल्लाह तथा निर्देशन प्रदान गरी सहयोग गर्नुहुने जिल्ला समन्वय समितिका प्रमुख ज्यू, गाउँपालिकाका अध्यक्षज्यू, वडाका जनप्रतिनिधिज्यूहरू, राजनीतिक दलका प्रतिनिधिहरू, सामाजिक व्यक्तित्व, बुद्धिजीवी समूह, कर्मचारी साथीहरू, शिक्षक वर्ग, विषयगत शाखाका शाखा प्रमुखहरू, सुरक्षा निकाय, नागरिक समाज, सम्पूर्ण करदाता तथा गाउँपालिकाबासीहरूप्रति हार्दिक कृतज्ञता व्यक्त गर्न चाहन्छु ।
३०. यसै गरी नीति, कार्यक्रम तथा बजेटको प्रस्ताव तर्जुमा प्रक्रियामा निरन्तर कार्य गर्ने स्रोत अनुमान तथा बजेट सीमा निर्धारण समिति, बजेट तथा कार्यक्रम तर्जुमा समिति, राजश्व परामर्श समितिका पदाधिकारीहरू लगायत तयारीमा सहयोग पुऱ्याउनुहुने सम्पूर्ण कर्मचारीहरूलाई धन्यवाद ज्ञापन गर्दछु ।
३१. यस गरिमामय गाउँ सभामा तपशिल बमोजिमका ऐनहरू प्रस्तुत गर्दछु ।

तपशिल

- क. गंगाजमुना गाउँपालिकाको आ.व. ०७९/८० को सेवा र कार्यहरूका लागि संचित कोषबाट रकम खर्च गर्ने र विनियोजन गर्ने सम्बन्धमा व्यवस्था गर्न बनेको विनियोजन ऐन, २०७९
- ख. गंगाजमुना गाउँपालिकाको आर्थिक ऐन, २०७९

अन्तमा,

कार्यक्रमको सफल कार्यान्वयनमा समुदाय, जनप्रतिनिधि तथा कर्मचारीहरूको ज्यादै ठूलो भूमिका रहेको हुन्छ । तसर्थ गाउँपालिकाले घोषणा गरेका कार्यक्रमहरूमा गाउँपालिकाबासीहरूले अपनत्व ग्रहण गरी यसको कार्यान्वयनमा सहयोग पुऱ्याउने अपेक्षा लिएको छु । योजना तथा कार्यक्रमको सफल कार्यान्वयनबाट गाउँपालिकाले प्रदान गर्ने सेवामा गुणात्मक सुधार ल्याई सुशासन प्रवर्द्धनमा सहयोग पुग्ने विश्वास लिएको छु । यसबाट भविष्यमा स्थानीय सरकारलाई तुलनात्मक रूपमा सुदृढ, व्यवस्थित, सक्षम बनाउन सकिने विश्वास लिएको छु । आर्थिक वर्ष २०७९/८० को

नीति, कार्यक्रम तथा बजेटको कार्यान्वयनमा जनप्रतिनिधि, गाउँपालिकाबासी, राजनीतिक दलका प्रतिनिधिहरु, नागरिक समाज, सरकारी तथा गैर सरकारी संघ संस्था, निजी क्षेत्र, कर्मचारी लगायत सबैबाट सहयोगको अपेक्षा गरेको छु ।

साथै सम्पूर्ण गाउँपालिकाबासी आमाबुबा दाजुभाई दिदीबहिनीहरु लगायत सबैमा कोभिड-१९ को सम्भावित असर, बाढी,पहिरो लगायत विभिन्न खाले प्रकोप र जोखिमबाट सुरक्षित रहन सजकता अपनाउनुहुन हार्दिक अनुरोध गर्दै सबल, सक्षम, समृद्ध र न्यायपूर्ण गाउँपालिका निर्माणमा आ-आफ्नो ठाउँबाट सक्दो योगदानका साथ सहयोग पुऱ्याउन हुन हार्दिक आवह्मन गर्दछु ।

धन्यवाद ।

प्रस्तुतकर्ता :

रामेश्वर सिम्खडा

उपाध्यक्ष

गंगाजमुना गाउँपालिका, धादिङ

मिति : २०७९/०३/१० गते